

संस्कृत वार्ता:

दिनाङ्क : 11/05/2026

सायम 06:20

आदौ मुख्यवार्ता:

- प्रधानमन्त्री नरेन्द्रमोदी अवोचत यत सोमनाथ-अमृतपर्व केवलं भूतकालस्य उत्सवः नास्ति, अपितु आगामि-सहस्र-वर्षाणि यावत् राष्ट्रस्य कृते प्रेरणास्रोतः भविष्यति। मन्दिरस्य पुनरुद्धारस्य पञ्चसप्तति-वर्षाणां पूर्णतामालक्ष्य एषा महापूजा आयोजिता।
- पश्चिमबङ्गाल-राज्यस्य नूतन-मुख्यमन्त्री शुभेन्दु-अधिकारी अद्य उद्घोषितवान् यत् राज्य-सर्वकारेण बाङ्गलादेश-सीम्नः सुरक्षा-प्राचीर-निर्माणार्थं सीमा-सुरक्षा-बलाय भू-हस्तान्तरणस्य निर्णयः स्वीकृतः।
- केन्द्रप्रशासनेन पञ्चविंशत्युत्तर द्विसहस्रतमवर्षस्य 'विकसित भारत -आजीविका-प्रत्याभूति-अभियानम् अधिनियमः, (VB-G RAM G) इति अधिसूचितः।
- वैश्विक-प्रतिकूल-स्थितिः सत्यपि देशस्य अर्थव्यवस्था सुदृढा वर्तते। सहैव अनुमीयते यत् आगामि-वित्तवर्षे अर्थव्यवस्था षट् दशांश षट् प्रतिशतं यावत् वर्धिष्यते।
- इण्डियन-प्रीमियर-लीग' क्रिकेट्-स्पर्धा मालिकायाम् अद्य सायङ्काले धर्मशालायाः हिमाचल-प्रदेश-क्रिकेट्-सङ्घ-क्रीडाङ्गणे पञ्जाब-किङ्गस् अथ च दिल्ली-कैपिटल्स इत्यनयोः दलयोः मध्ये स्पर्धा भविष्यति।

प्रधानमन्त्री-सोमनाथयात्रा

प्रधानमन्त्री नरेन्द्रमोदी अद्य गुजरातराज्यस्य सोमनाथमन्दिरे सोमनाथ-अमृतपर्व-महोत्सवावसरे विशेष-पूजां अकरोत्। मन्दिरस्य पुनरुद्धारस्य पञ्चसप्तति-वर्षाणां पूर्णतामालक्ष्य एषा महापूजा आयोजिता। महापूजायाः अनन्तरं कुम्भाभिषेकः ध्वजारोहणसमारोहश्चापि सम्पन्नः। अवसरेऽस्मिन् भाषमाणः प्रधानमन्त्री प्रावोचत् यत् सोमनाथ-मन्दिरं देशस्य शाश्वत-आत्मनः, दिव्यतायाः सहैव अगाध-श्रद्धायाः प्रतीकं वर्तते। तेन प्रोक्तं यत् सोमनाथ-अमृतपर्व केवलं भूतकालस्य उत्सवः नास्ति, अपितु आगामि-सहस्र-वर्षाणि यावत् राष्ट्रस्य कृते प्रेरणास्रोतः भविष्यति।

राष्ट्रिय-प्रौद्योगिक-दिवसावसरे प्रधानमन्त्री प्रोक्तवान् यत् अद्यतन-दिवसे एवं देशस्य आद्यत्वेन परमाणु-त्रयाणां परीक्षणं जातम्। अनेन अस्माकं वैज्ञानिकाः विश्वस्य पुरतः भारतस्य सामर्थ्यं प्रदर्शितवन्तः।

पूर्वाहणे प्रधानमन्त्री प्रभास-पावनं संप्राप्य हमीरजी-गोहिल-क्षेत्रं यावत् एक-किलोमीटर-दीर्घं पथ-प्रदर्शनम् अकरोत्। अस्मिन् कार्यक्रमे मुख्यमन्त्री भूपेन्द्र-पोलः उप-मुख्यमन्त्री हर्ष-सङ्घवी च तेन सह उपस्थितौ आस्ताम्। प्रधानमन्त्री सरदार-वल्लभभाई-पोलस्य प्रतिमामां पुष्पार्पणं विधाय श्रद्धाञ्जलिं समर्पितवान्।

पश्चिमबङ्गाल-शुभेन्दु

पश्चिमबङ्गाल-राज्यस्य नूतन-मुख्यमन्त्री शुभेन्दु-अधिकारी अद्य उद्घोषितवान् यत्, राज्य-सर्वकारेण बाङ्गलादेश-सीम्नः सुरक्षा-प्राचीर-निर्माणार्थं सीमा-सुरक्षा-बलाय भू-हस्तान्तरणस्य निर्णयः स्वीकृतः। नूतन-सर्वकारस्य निर्माणानन्तरं प्रथमायां मन्त्रिमण्डल-गोष्ठ्यां एते निर्णयाः स्वीकृताः। मुख्यमन्त्रिणा स्पष्टीकृतं यत् आगामि-पञ्चचत्वारिंशत् दिनेषु सीमा-प्राचीर-रचनार्थं भूम्यधिकारः सीमा-सुरक्षा-बलाय प्रदास्यते।

मुख्यमन्त्रिणा श्री अधिकारी इत्यमुना राज्ये केन्द्र-सर्वकारस्य महती आयुष्मान्-भारतं स्वास्थ्य-योजना अन्याः च राष्ट्रिय-योजनाः प्रवर्तयितुं घोषणा कृता। अनेन सहैव मन्त्रिमण्डलेन विद्यालय-शिक्षक-पदानां आवेदकानां कृते आयुःसीमायां पञ्च-वर्षाणां वृद्धिः अपि स्वीकृता, येन युवभिः अधिकावसराः प्राप्स्यन्ते।

प्रधानमन्त्री-अभ्यर्थना

प्रधानमन्त्री नरेन्द्रमोदी प्रोक्तवान् यत्, केन्द्र-सर्वकारस्य निरन्तर-प्रयासैः भारतं पश्चिम-एशिया-सङ्घर्षेण उत्पन्नस्य ऊर्जा-सङ्कल्पस्य प्रभावी-रीत्या प्रबन्धनं करोति।

तेलङ्गाना-राज्यस्य राजधान्यां हैदराबाद-नगरे एकां जनसभां सम्बोधयन् श्रीमोदी नागरिकेभ्यः आह्वानं अकरोत् यत् आगामि-एक-वर्षं यावत् तैलेन्धनानां संयमित-उपयोगः करणीयः। तेन अनपेक्षित-विदेश-यात्राभ्यः दूरीकरणं, स्वर्ण-क्रयणे नियन्त्रणं तथा च स्थानीय-वस्तूनां प्राधान्यं स्वीकर्तुं विशेषः आग्रहः कृतः, येन देशस्य अर्थव्यवस्था सुदृढा स्यात्।

केन्द्र- विकसित भारत- जी. रामजी

केन्द्रप्रशासनेन पंचविंशत्युत्तर द्विसहस्रतमवर्षस्य 'विकसित भारत -आजीविका-प्रत्याभूति-अभियानम (ग्रामीणम) अधिनियमः, (VB-G RAM G) इति अधिसूचितः। अधिनियमोऽयं अस्य वर्षस्य जुलाई-मासस्य प्रथम-दिनाङ्कात् कृत्स्ने हि देशे प्रवर्तिष्यते।

ग्रामीण-विकास-मन्त्रालयेन प्रख्यापितं यत् अयं अधिनियमः प्रत्येकस्मिन् वित्तवर्षे पंचविंशत्युत्तरैकशत दिनानां वैतनयुत-आजीविकायाः प्रत्याभूतिं दत्त्वा ग्रामीण-भारतं सशक्तं करिष्यति। अस्मदीय वार्ताहरैः प्रोदीरितं यत् देशे अस्य प्रत्यग्र-तन्त्रस्य सञ्चालनाय अस्मिन् वित्तवर्षे द्विनवत्युत्तर षट्शताधिक पंचनवतिसहस्र-कोष-रूप्यकाणां प्रावधानं विहितम्।

एसबीआई रिपोर्ट-जीडीपी

वैश्विक-प्रतिकूल-स्थितिः सत्यपि देशस्य अर्थव्यवस्था सुदृढा वर्तते। अद्य प्रकाशितेन 'एस.बी.आई. शोध' इत्यस्य प्रतिवेदनेन अनुमीयते यत् आगामि-वित्तवर्षे अर्थव्यवस्था षट् दशांश षट् प्रतिशतं यावत् वर्धिष्यते। प्रतिवेदने इदमपि अनुमानितं यत् जी.डी.पी. वृद्धिः प्रायः सप्त दशांश द्वि प्रतिशतं भविष्यति।

पश्चिम बंगाल -ममता बनर्जी

पश्चिम-बङ्गालराज्ये भारतीय-जनता-दलं विरुध्य संयुक्त-विपक्षी-मोर्चा इति निर्मातुं ममता-बनर्जी-महोदयायाः प्रस्तावः काङ्ग्रेस-वामपन्थी-दलैः निराकृतः ।

तृणमूल-काङ्ग्रेस-नेतृ ममता-बनर्जी काङ्ग्रेस-माक्सवादी-कम्युनिस्-दलं समेत्य सर्वेषां विपक्षी-दलानां भाजपा-विरुद्धं एकत्रीकरणाय आह्वानं कृतवती ।

परञ्च काङ्ग्रेस-प्रवक्त्रा सौम्या-ऐच-राँय इत्यमुना एषः प्रस्तावः निराकृतः। तेन पृष्ठां यतः ममता-महोदया सम्प्रति वामपन्थी-समूहानां चर्चा किमर्थं करोति? राँय-महोदयेन त्रयोदशाधिक-द्विसहस्रतमे वर्षे काङ्ग्रेस-कार्यकर्तृणां विरुद्धं जातायाः माओवादी-हिंसायाः उल्लेखोऽपि कृतः। तेन आरोपितं यतः तृणमूल-काङ्ग्रेस-दलेन एव पूर्व-निर्वाचनेषु काङ्ग्रेस-दलस्य मानहानिः कृता तथा च बङ्गाल-राज्ये भाजपा-दलाय अवसरः प्रकल्पितः ।

अपरत्र माकपा-दलस्य प्रदेश-सचिवः मोहम्मद-सलीमः अपि एतं प्रस्तावं निराकृत्य ममता-बनर्जीं तर्जितवान् । सी.पी.आई. दलस्य प्रदेश-सचिवेन स्वपन-बन्द्योपाध्यायेन स्पष्टीकृतं यतः ममता इत्यनया सह सहकार्यस्य प्रश्नः एव न उद्भवति।

ऋतु-विज्ञान

भारतीय-ऋतु-विज्ञान-विभागेन बृहस्पतिवासरं यावत् देशस्य उत्तर-पश्चिम-भागस्य केषुचित् स्थानेषु मेघगर्जनस्य, विद्युत्-प्लातस्य, प्रचण्ड-वायूनां च पूर्वानुमानं ख्यापितम् । अद्य श्वः च जम्मू-काश्मीर-लद्दाख-क्षेत्रयोः केषुचित् स्थानेषु उपलवर्षा

अपि सम्भाव्यते। ऋतु-विभागेन उक्तं यत् हिमाचल-प्रदेशे उत्तराखण्ड-राज्ये च श्वः एतादृशी स्थितिः भविष्यति।

अत्रावधेयं यत् उत्तराखण्ड-प्रशासनेन चारधाम-यात्रा-यात्रिणः पर्यटकाः च निवेदिताः यत् एते राज्यस्य पर्वतीय-क्षेत्रेषु प्रतिकूल-स्थितिं वीक्ष्य सुरक्षिताः भवेयुः सुरक्षित-यात्रां च कुर्वन्तु।

शपथ ग्रहण

तमिलनाडु-राज्यस्य नवनिर्वाचितायां विधानसभायां अद्य शताधिकैः सदस्यैः शपथः गृहीतः। अध्यक्षेण 'करुप्पैया' महोदयेन सदस्याः शपथ-ग्रहणार्थमभ्याहूताः।

मुख्यमन्त्री जोसेफ विजयः तस्य मन्त्रिमण्डलस्य सदस्याः च, विपक्षस्य नेता उदयनिधिः स्पालिनः, पूर्व-मुख्यमन्त्रिणौ एडापाडी पलानीस्वामी अपि च ओ. पनीरसेल्वमच अद्य शपथं स्वीकृतवन्तः। प्रमुखाः सदस्याः प्रेमलता विजयकान्तः, सौम्या अन्बुमणिः तथा अन्ये गठबन्धन-नेतारः अपि अस्मिन् समारोहे शपथं गृहीतवन्तः।

क्रिकेट-स्पर्धा

इण्डियन-प्रीमियर-लीग' क्रिकेट-स्पर्धा मालिकायाम् अद्य सायङ्काले धर्मशालायाः हिमाचल-प्रदेश-क्रिकेट-सङ्घ-क्रीडाङ्गणे पञ्जाब-किङ्ग्स अथ च दिल्ली-कैपिटल्स इत्यनयोः दलयोः मध्ये स्पर्धा भविष्यति। एषा क्रीडा सायं सार्ध-सप्तवादने आरप्स्यते।

॥ इति वार्ताः ॥